

Rætta lötan hjá føroyingum at gera vart við seg í India

– Føroyskt vinnulív hevur stóran møguleikar í India og hetta er akkurát rætta lötan, sigur Michael Sternberg, danskur sendiharri í India

FØROYSKT VINNULÍV Í INDIA

Áki Bertholdsen
aki@socialurin.fo

– Føroyskt vinnulív hevur stóran møguleikar í India.

Tað heldur Michael Sternberg, danskur sendimaður í India.

Akkurat hann hevur havt ein týðandi leiklut í arbeiðnum at fyrirreika ferðina hjá føroysku sendinevndini í India.

Í samrøðu við Sosialin letur hann sera væl at ferðini og hann heldur, at nógv er komið burtúr.

Undir øllum umstøðum kann vera ómetaliga kveikjandi at síggja við egnum eygum, hvussu landið er, so bara tað í sær sjálvum hevur sera stóran týðning.

Hann vísir á, at India er ein miðdepl í alheimsgerðini og tað er landið við tí stóra búskaparliga vøkstrinum yvir øllum øðrum londum.

– Tað hava fyrirkur um

allan heimin ásannað. Tað hava eisini danskar fyrirkur ásannað og nú hevur føroyskt vinnulív somuleiðis ásannað tað.

Tí skilir hann ikki atfinningarnar ímóti, at føroyskt vinnulív fer til India við lögmanni á odda, tí handilsforðingar skulu gera tað so torført at samstarva við India

– Tey, sum siga slíkt, eru fólk, sum als ikki kenna viðurskiptini í India. Hví halda tit, at allir heimurin vil sleppa til India. Flogfør flúgva í stríðum streymum til India við útlenskum vinnulívsfólki úr øllum heiminum. Tað ber illa til at fáa eitt hotelkamar, tí tað er so upptikið. Orsøkin til at útlensk vinnulívsfólk standa í longum raði og banka á dyrnar fyri at sleppa til India, er neygvann tann, at handilsforðingar gera tað ómøguligt at samstarva, sigur Michael Sternberg.

Rætta lötan

Hann sigur, at India hevur verið í eini veldugari broytingartíð seinastu 15 árin og síðani hendan stjórnin tók til í fjør, er kanska enn meiri ferð sett á broytingarnar.

– Tað er bara at hyggja eftir indiska virðisbræva-



Hetta er rætta lötan hjá føroyingum at banka á dyrnar í India, tí landið er í eini veldugari broytingartíð, sum nýliga er byrjað og sum fer at standa við í nógv ár afturat, sigur Michael Sternberg, indiskur sendiharri í India

marknaðinum og tað floymir inn í landið við útlenskum ilögum úr øllum heiminum, bæði úr Evropa, USA og aðrastaðni.

Hann vísir á, at indiski búskapurin er sera sterkur. Men hann vísir eisini á, at hóast tað gongur skjótt, so er menningin enn á byrjunnarstigið.

– India er á sama byrjunnarstigi, sum Kina var á fyrri 10 árum síðani. Tí er hetta akkurát rætta lötan at gera seg galdandi hjá føroyskum

vinnulívi, tí hetta er ein menning, sum fer at vara í nógv ár enn.

Nógv at samstarva um

Danski sendiharri heldur, at tað er á nógvum økjum, at føroyingar og indarar kunnu fáa gagn av einum felags samstarvi.

– Tað veri seg heilt frá oljuvinnuni umvegis biotækni til vørur úr ull og skinn.

Men hann heldur, at tað,

sum hevur størstan týðningin í lötuni, er, at føroyskt vinnulívshólk hava sæð India og indiskt vinnulív við egnum eygum og at tað nú er latið upp fyri einum samskifti landanna millum, sum kemur at halda fram og at mennast í langa tíð framyvir.

Michael Sternberg heldur, at tað hevur havt stóran týðning, at sjálvur lögmaður hevur staðið á odda fyri føroysku sendinevndini.

– Tað hevur givið ferðini

ein formligan dóm og hevur gjørt tað munandi lættari at sleppa at hitta tey røttu fólkini. Tað hevur gjørt tað lættari at latið dyr upp og við hjálp frá sendistovuni, er føroyska sendinevndin sloppin allastaðni, har hon vildi sleppa.

– Allastaðni, har vit hava verið, hava vit fingið eina ómetaliga vinarliga og formliga móttøku og vit hava hitt politikarar og vinnulívshólk, sigur Michael Sternberg.

Føroyskt vinnulív stórar møguleika í India

Bæði á iløguvirkinum Notio og á Ullvirkinum í Vági síggja tey stórar møguleikar í at samstarva við India

FØROYSKT VINNULÍV Í INDIA

Áki Bertholdsen
aki@socialurin.fo

– Her eru heilt avgjört møguleikar hjá føroyskum vinnulívi.

Bæði Vilhelm Petersen, stjóri í iløgufelagnum Notio og Árni Brattaberg á Ullvirkinum í Vági, eru sera væl nøgdir við ferðina hjá føroysku sendinevndini í India.

Vilhelm Petersen sigur, at ferðin er sera væl fyrirreikað

og hetta er heilt avgjört ein møguleiki hjá føroyskum vinnulívi.

– Tað er ongin ivi um, ferðin hevur verið tað vert, sigur hann.

Heldur ikki Vilhelm Petersen vil kennast við tær handilsforðingar, sum tað hevur verið sagt, skulu gera tað næstan ómøguligt at samstarva við India.

– Tað er ikki allur sannleikin. Tað er neyvan nakar sum hugsar sær, at føroyingar skulu hava tann stóra útflutningin til India. Men verða vørur fluttar til India at verða virkaðar og síðani fluttar aftur á marknaðin í Evropa, eru ongi avgjöld yvirhøvur, sigur Vilhelm Petersen.

Hann vísir kortini á, at onki kemur av sær sjálvum,



Árni Brattaberg

so hóast møguleikarnir eru stórir, er tað avgjört neyðugt, at føroyskt vinnulív sjálvt ger eitt arbeiði fyri at fáa nakað burtúr.

Hann heldur, at tað stendur fyrst og fremst til føroyskt vinnulív sjálvt, um nakað skal spyrjast burtúr.



Vilhelm Petersen

– Men hjá teimum, sum vilja gera nakað við tað, eru avgjört møguleikar, heldur Vilhelm Petersen.

Serliga hevur stjórnin í Notio hugt eftir samstarvi á fiskivinnuøkinum.

Iløgufelagið Notio er ein stórur partur í Kollafjord

Pelagic og nettupp í tí sambandinum, sær Vilhelm Petersen stórar møguleikar.

Ein møguleiki kann verða at senda uppsjóvarfisk til India at vera virkaðan víðari, eitt nú at skera til flak og síðani senda hann aftur á marknaðin í Evropa.

Sera jaligt

Eisini Árni Brattaberg á Ullvirkinum í Vági, letur væl at.

– Tað hevur verið sera jaligt og eg haldi avgjört, at vit hava fingið nakað burtúr.

Hann sigur, at innan hansara øki, eru indarar serliga frammarlaga at viðgera skinn.

– Tað er framúr handverk

og hartil er kostnaðarstöðið lágt, sigur hann.

Hann hevur fingið samband við indiskar fyrirkur á hesum øki og møguleikar eru avgjört til staðar fyri sáttmálum.

– Nú stendur tað mest til mín sjálfvan um nøkur avtala við indarar skal spyrjast burtúr, sigur Árni Brattaberg.

– Sjálvur gera føroyingar ikki so nógv burtúr skinn, men hetta er eitt øki, sum indarar hava sera stóran kunnleika til, sigur hann.

Ein møguleiki kann vera at Árnir Brattaberg fer at keypa føroysk seyðaskinn í heyst og fer at senda tey til India til viðgerðar.